



Qorti tal-Appell Kriminali

Onor. Imħallef Edwina Grima

Appell Nru. 54/2017

Seduta tal-25 ta' Settembru, 2019

Il-Pulizija

(Spettur Colin Sheldon)

vs

Gordon Dimech

Il-Qorti,

Rat l-imputazzjonijiet dedotti kontra l-appellant Gordon Dimech, detentur tal-karta tal-identita' Maltija bin-numru 300577(M) akkuzat quddiem il-Qorti tal-Magistrati (Malta) bhala Qorti ta' Ġudikatura Kriminali talli nhar is-7 ta' Jannar, 2016 gewwa 'Colour Fusion' li jinsab fi Triq il-Kbira San Ġuzepp, St. Venera, hu jew impjegati tiegħu jew xi persuna ohra li qed tagixxi għan-nom tiegħu, offra li tipprovdi servizz lill-persuna ohra u/jew espona għall-bejgħ ogġetti waqt li kien sprovvist minn cash register fiskali u/jew kotba tar-riċevuti kif maħruġa jew approvati mill-Kummissarju tat-Taxxi, u dan bi ksur tal-partiti 1, 2, 3, u 10 tat-Tleltax –il Skeda ta' l-Att ta' l-1998 dwar Taxxa fuq il-Valur Miżjud (Att Nru. XXIII ta' l-1998) u l-artikoli 51 u 77 (o) 81 u 82 ta' l-istess Att.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali, tal-1 ta' Frar, 2017 fejn il-Qorti sabet lill-imputat Gordon Dimech hati ta' l-imputazzjoni miġjuba kontra tiegħu u kkundannatu multa ta' seba' mitt Euro (€700).

Rat ir-rikors tal-appell ta' Gordon Dimech, pprezentat fis-9 ta' Frar, 2017, fejn talab lil din il-Qorti tħassar u tirrevoka s-sentenza appellata u tiddikjarah mhux hati u tilliberah minn kull htija u piena, u fl-eventwalita' li tikkonferma tali htija, illi timmodifika l-piena inflitta għal waħda aktar ekwa u ġusta fiċ-ċirkustanzi tal-każ.

Rat l-aggravji tal-appellant illi fil-qosor huwa s-segwenti:

- (1) Mill-provi prodotti ma rrizultax illi hu jew persuni oħra li kienu qedgħin jaġixxu għan-nom tiegħu kienu qedgħin joperaw bi ksur tal-artikolu 51 u 77(o) tal-Kap 406. In oltre iċ-ċirkostanzi ravvizati ma kienux tali li ngħata servizz mingħajr ma giet ipprovduta riċevuta fiskali peress li klijenti fil-ħanut ma kienx hemm. In oltre d-definizzjoni tal-kelma 'sprovvist' fl-artikolu 77(o) tal-Kap 406 tikkonkludi illi konsiderando n-natura tal-attività kummerċjali u ċ-ċirkostanzi kollha, ma kienx hemm ksur tal-istess disposizzjoni. Effettivament gie ppruvat li ktieb kien filfatt jeżisti iżda sempliċiment ma kienx fil-ħanut. Dan ma jfissirx illi il-ħanut huwa sprovvist mill-ktieb. Infatti l-appellant kellu l-kotba iżda ma kienux il-ħanut. Saret referenza għas-sentenza fl-ismijiet Pulizija vs John Tanti li filfatt dahlet fit-tifsira tat-terminu 'sprovvist'.
- (2) Mingħajr preġudizzju għall-aħhar aggravju, l-appellant isostni li konsiderando n-natura tax-xogħol, hu xorta waħda ma kienx qieghed joffri servizz fil-mument meta dahhlu l-ispetturi tal-VAT. Fil-każ de quo is-servizz li jingħata jieħu ċertu ammont ta' ħin u dan qabel ma jsir il-pagament. Seta jagħti l-każ illi l-klijenta lanqas biss titfaċċa u allura l-ebda servizz ma kien jiġi offrut. Filwaqt li huwa minnu li O'Toole ma kellha l-ebda ktieb fil-mument meta marru l-ispetturi, sakemm kienet tlesti mill-klijenti li kienet lanqas biss waslet, missier l-appellant kien jilhaq iġib il-kotba in kwistjoni.
- (3) Il-piena imposta hija eċċessiva u għandha tingħata fil-minimum tagħha.

Rat l-atti u d-dokumenti kollha.

Rat il-fedina penali aġġornata tal-appellant esebita mill-prosekuzzjoni fuq ordni tal-Qorti.

Ikkunsidrat:

Illi fl-aggravju imqanqal mill-appellant huwa jishaq illi fil-mument li saret l-ispezzjoni mill-ispetturi tad-Dipartiment tat-Taxxa, ma kien qed jigi offrut ebda servizz lill-klijenti peress illi l-hanut kien vojt. Mhux biss izda isostni illi huwa ma setax jinstab hati għall-akkuza lilu addebitata, ghaliex f'dak il-mument il-kotba tar-ricevuti fiskali ma kenux fuq il-post billi huwa kien inkarcerat u kien halla lil missieru responsabbli għat-tmexxija tan-negozju. Fil-fatt jishaq illi kien missieru li kien izomm dawn il-kotba tar-ricevuti li kien ighaddi lill-impjegata meta din kienet tmur tiftah il-hanut. Illi dak in-nhar il-missier kien ma jiflahx u kwindi kien minhabba f'din ir-raguni li huwa ma kienx għadda dawn il-ktejjeb lill-impjegata. Dawn il-fatti probatorji fil-fehma tieghu ma setghux iwasslu lill-Ewwel Qorti tikkonkludi illi l-hanut kien "sprovvist" mill-ktejjeb fit-termini tal-ligi, apparti illi huwa ma naqasx mir-responsabbiltajiet tieghu billi fl-ewwel lok kien fl-impossibilita' li jara li l-ligi tigi osservata billi kien jinsab il-habs u missieru, li lilu kien iddelega id-dmir li jiehu hsieb il-hanut, inzerta kien ma jiflahx serjament.

Illi l-Qorti ezaminat l-atti tal-kawza u semgħet ix-xhieda mill-gdid minn fejn jirrizulta illi fis-7 ta' Jannar 2016, spetturi mid-Dipartiment tal-VAT għamlu spezzjoni fil-hanut bl-isem ta' '*Colour Fusion*' fi triq il-Kbira San Ġuzepp, St. Venera, fejn hemmhekk sabu lil certu Alison O'Toole li stqarret magħhom illi hija kienet taħdem fil-hanut bhala *hairdresser* fuq bażi *part-time*. Huma talbuha biex toħroġilhom X reading mill-*cash register* izda nfirmathom li hemmhekk m'għandhomx *cash register* izda jużaw il-kotba tar-ricevuti fiskali. Mitluba tipprovdihom b'dawn il-kotba, hi bdiet tfittixhom izda baqgħet ma sabithomx. Infurmathom illi normalment huwa missier l-appellant u cioe' missier sid il-hanut li huwa t-*taxpayer*, li jiehu hsieb jara illi l-kotba jkunu fil-hanut għall-uzu tagħha meta jigu l-klijenti.

Ikkunsidrat:

Illi l-appellant jinsab akkużat bi vjolazzjoni tal-ligi fiskali u cioe' bl-Att dwar it-Taxxa fuq il-Valur Mizjud (VAT), Kapitolu 406 tal-Ligijiet ta' Malta, u senjatament bir-reat imfassal fl-artikoli 51 u 77(o), 81, 82 kif ukoll il-partiti 1, 2, 3 u 10 tat-Tlettax il-Skeda li jaqghu taht l-istess ligi. Illi l-artikolu 77(o) jiddisponi illi:

Kull persuna li:

(o) tipprovdi jew toffri li tipprovdi lil persuna oħra u, jew tesponi għall-bejgħ ogġetti, waqt li tkun sprovvista, fil-lok fejn tipprovdi jew toffri li tipprovdi lil persuna oħra u, jew tesponi għall-bejgħ ogġetti, minn cash register fiskali jew kotba tar-riċevuta fiskali kif maħruġa jew approvati mill-Kummissarju tkun hatja ta' reat;

Illi huwa id-dmir tat-*taxpayer*, fit-termini ta'l-artikolu 51 ta'l-Att illi jara li kull meta qed jinghata servizz jew almenu jkun qed jigi offrut servizz, fil-lok fejn dan is-servizz isir jew jigi offrut illi ikollu jew il-ktejjeb tar-riċevuti fiskali jew *cash register* li minnha jinhargu l-imsemmija ricevuti fiskali. Illi l-artikolu 82, imbagħad iqiegħed fuq l-ispalla tal-persuna registrata mixlija b'dan in-nuqqas, l-oneru tal-prova meta hemm dispost:

82. (2) Meta xi haġa ssir jew tonqos milli ssir minn impjegat fit-twettiq tal-impieg tiegħu, jew minn persuna li tkun qed tagixxi għan-nom ta' dik il-persuna registrata, sew jekk dik il-persuna l-oħra tkun impjegata sew jekk ma tkunx, għandhom japplikaw id-dispożizzjonijiet ta' din it-Taqsima bħallikieku dik il-haġa tkun saret jew naqset milli ssir sew minn dak l-impjegat jew persuna oħra innifisha kif ukoll mill-principal tagħhom jew persuna registrata: iżda dak il-principal jew persuna registrata ma jkunx ħati ta' reat taht dan is-subartikolu jekk igib prova li ma kienx jaf u li ma setax b'diligenza raġonevoli jkun jaf b'dak l-egħmil jew nuqqas u li huwa għamel kull ma seta' jagħmel sabiex iżomm milli jsir dak l-egħmil jew nuqqas.

Illi fis-sentenza mogħtija fl-ismijiet Il-Pulizija vs Jesmond Sant din il-Qorti kif diversament ipprejseduta rriteniet is-segwenti:

'Meta xi haġa ssir jew tonqos milli ssir minn persuna li tkun qed tagixxi għan-nom ta' persuna registrata għall-finijiet tat-Taxxa fuq il-Valur Mizjud, għandu jitqies bħallikieku dik il-haġa tkun saret jew naqset milli

ssir sew minn dik il-persuna l-oħra kif ukoll mill-persuna registrata. Il-persuna registrata, pero', tista tezimi ruha minn din ir-responsabilta' vikarja jekk tipprova , imqar fuq bazi ta' probabilita' jew (a) li ma kienetx taf u li ma setghetx b'diligenza ragonevoli tkun taf b'dak l-eghmil jew nuqqas jew (b) li tkun ghamlet kull ma setghet taghmel biex izzomm milli jsir dak l-eghmil jew nuqqas. Mela l-persuna registrata trid tkun hi li tipprova dawn ic-cirkostanzi w dana almenu fuq bazi ta' probabbilita' - li hu l-kriterju tal-grad tal-prova impost fuq l-akkuzat fil-kamp penali , fejn hu tenut li jipprova xi haga.¹

Ikkunsidrat:

Illi l-appellant jikkontendi li l-Ewwel Qorti malament sabitu hati tal-infrazzjoni fid-dmirijiet tieghu fiskali għas-sempliċi fatt illi hu ma kienx sprovvist mir-riċevuti fiskali izda dawn sempliciment ma kenux disponibbli għal Alison O'Toole fil-mument meta l-ispetturi tal-VAT għamlu l-ispezzjoni fil-hanut. Ighid illi filfatt kien hemm l-intenzjoni li tinghata r-riċevuta imma tenut kont tal-fatt illi s-servizz ta' *'hairdressing'* jieħu ċertu ammont ta' ħin u kull ma kien hemm klijenta waħda li kienet għada ma waslitx fil-hanut, allura ma kienx hemm urgenza li dawn jigu pprovduti minnufih. Issostni wkoll li għal din ir-raġuni wkoll, lanqas servizz ma kien qed jigi offrut fil-mument meta marru l-ispetturi tant illi mill-provi jirrizulta illi O'Toole kienet waħedha fil-hanut. In oltre fil-kors tal-provi li nstemgħu quddiem din il-Qorti, l-appellant ipprova jqajjem id-dubbu dwar jekk filfatt il-hanut kienx miftuħ fil-mument meta daħħlu l-ispetturi.

Illi ma hemm l-ebda kontestazzjoni dwar il-fatt li kien hemm obbligu fuq l-appellant jew l-impjegata tiegħu illi joħorgu riċevuta fiskali jew riċevuta minn *cash register* għal kull servizz ipprovdut minnhom mill-hanut fejn saret l-ispezzjoni. Lanqas huwa dubitat illi għalkemm fil-mument li wasslu l-ispetturi fil-hanut ma kienx hemm klijenti, izda O'Toole kienet qed tistenna l-wasla ta' klijenta. Illi għalhekk huwa indubitat ukoll, għalkemm kontestat mill-appellant, illi l-hanut kien infetah minn O'Toole li bdiet thejji ruhha għal wasla ta' din il-klijenta li baqghet injota. Tant hu hekk illi ix-*shutter* kien imtella' u l-ispetturi

¹ Deċiża nhar is-16 ta' Jannar 2003 mill-Imħallef Joseph Galea Debono.

daħħlu mingħajr diffikulta fl-istabbiliment. Mhux biss izda O' Toole stess tikkonferma fix-xieħda tagħha li hi kienet tmur fil-hanut fil-ħin meta mitluba tagħmel dan mill-prncipal tagħha, dak iz-żmien missier l-appellant, u dan allura biss meta jkun hemm il-klijenti u ċioe' meta s-*salon* ikun miftuħ għall-klijenti. Jekk it-tabella fuq il-bieb tal-hanut kenitx tindika li l-hanut kien miftuħ jew magħluq ma giex ippruvat izda jibqa' bħala stat ta' fatt li mix-xieħda ta' O'Toole hi ndubbjament kienet preżenti fil-hanut biex tagħmel xogħolha u ċioe' biex toffri s-servizz ta' *hairdressing*. Gjaldarba il-hanut kien miftuħ sabiex joffri is-servizz kien hemm il-ħtieġa li r-riċevuti fiskali jkunu a disposizzjoni tal-persuna li tkun qed toffri dak is-servizz matul il-ħin kollu li l-hanut jkun miftuħ għal pubbliku.

Issa dan magħdud l-appellant xortawahda jista' jezimi ruhu mir-responsabbilta' penali jekk jirnexxielu jipprova u dan sal-grad tal-probabbli illi fit-termini tal-artikolu 82 tal-Kap 406 hu għamel kull ma seta' biex izomm milli din l-infrazzjoni tal-ligi isseħh, jew li huwa kien fl-impossibilita` li jevita milli isseħh din l-infrazzjoni. Issa għalkemm huwa ippruvat illi fil-jum indikat fl-akkuza l-appellant kien jinsab inkarċerat meta seħħ l-incident, madanakollu huwa xortawahda baqa' joffri is-servizzi tal-qtugh tax-xagħar mill-hanut tiegħu u allura xortawahda kien jinkombi fuq l-obbligu li jaċċerta ruħu mill-osservanza tal-ligi. L-appellant jikkontendi illi iddelega id-dmir li jiehu hsieb il-hanut, u allura l-obbligi kollha naxxenti mill-gestjoni ta'l-istess, fuq missieru. Illi madanakollu kien ben magħruf ukoll għall-appellant f'dak iz-żmien li missieru kien fi stat ta' sahha hazina.

L-appellant jikkontendi illi kien missieru li kellu jipprovdi il-ktieb tar-riċevuti lill-impjegata kull meta tiftah il-hanut, madanakollu fix-xieħda tagħha O'Toole stqarret illi generalment il-kotba jithallew fuq il-*counter*, u li hi kienet issib ir-riċevuti fil-hanut meta kienet tmur peress li kien jifthilha l-hanut missier l-appellant, madanakollu meta marru l-ispetturi dawn ma sabithomx f'posthom. Tgħid li dakinhar kienet hi stess li gabret iċ-ċwieviet mir-residenza tal-ġenituri ta' Dimech, izda dawn ma qalulha xejn dwar il-ktieb tar-riċevuti u allura assumiet li kienu f'posthom fil-hanut. Issa missier l-appellant iddepona quddiem

l-Ewwel Qorti u ighid li dak in-nhar kien id-dar izda kien ma jiflahx u ighid li l-ktejjeb kienu ghandu d-dar izda ma ghaddiehomx lil 'O Toole. Jidher illi l-missier, skont dak li jixhed hu stess quddiem l-Ewwel Qorti, kellu kundizzjoni ta' sahha serja li ma kenitx qed tippermetteliu jiehu hsieb il-gestjoni tan-negozju ghax kien qed jkun spiss rikoverat l-isptar. L-appellant ma igibx prova li huwa ma kienx jaf b'dan l-istat ta' fatt. Maghdud dan allura huwa xortawahda kellu r-responsabbilta' jara illi jkun hemm persuna ohra li tiehu hsieb il-gestjoni ta' negozju, li huwa ghogbu ihalli jopera meta kien inkarcerat, u li jkun cert li dik il-persuna tkun tista' tara li l-impjegata tosserva l-ligi meta toffri is-servizzi lill-klijenti. L-appellant ma jixhidx sabiex jezimi ruhu mir-responsabbilta penali kif seta' jaghmel fid-dawl ta' dak li jipprovdi l-artikolu 82 hawn fuq iccitat.

Konsegwentement din il-Qorti hija tal-fehma li l-Ewwel Qorti setghet legalment u ragjonevolment tasal sabiex issib htija fil-konfront tal-appellant kemm fuq bazi legali kif ukoll fattwali.

Ikkunsidrat:

Illi finalment l-appellant jilmenta illi l-piena erogata mill-Ewwel Qorti kienet wahda eccessiva. Illi l-Qorti mal-ewwel tistqarr illi dan l-gravam jirrazenta il-fieragh tenut kont illi l-piena erogata hija wahda li mhux biss inghatat fil-parametri tal-ligi, izda hija wahda fil-minimu taghha.

Ghal dawn il-motivi l-Qorti, taqta' u tiddeciedi billi ticħad l-appell u tikkonferma s-sentenza appellata.

(FT) Imhallel

Vera Kopja

Joyce Agius

Deputat Registratur

